

Il-Knisja tal-Madonna tal-Karmnu fix-Xlendi

kitba ta' Mario Fenech

Il-Kult Marjan fil-gżira Ghawdxija huwa wiehed qawwi hafna u bosta huma dawk il-knejjes, kappelli, statwi u niceċ b'tema Marjana, li wiehed jiltaqa' maghhom meta jżur din il-gżira. Ma jistax jonqos li fost it-titli li hija mzejna bihom l-Madonna f'dawn iċ-ċentri Marjani jkun hemm dak tal-Karmelu.

Fix-Xlendi niltaqghu ma' knisja helwa li giet mibnija bejn is-sena 1864 u s-sena 1868 bil-flus tan-Nutar Nicolò Cauchi fuq biċċa art li kienu offrew b'xejn, il-Patrijiet Karmelitani. Kien ghalhekk li din il-knisja giet iddedikata lill-Madonna tal-Karmnu. Il-pjanta tal-knisja saret mill-Perit Klement Busuttil mir-Rabat.

Kellha kampnar wiehed fuq in-naha ta' wara. Fih tpoġġiet qanpiena fl-1868 li nhadmet fil-funderija ta' Salvu Cauchi u wliedu f'Ghajn Dwieli, l-isem taghha huwa ddedikat lill-Verġni Marija Immakulata.

Meta fl-1958 fil-Fontana kienu qeghdin isiru sett qniepen godda din il-qanpiena kienet giet mehuda ghal xi żmien hemmhekk sakemm waslu l-qniepen. Fil-kampnar hemm żewġ qniepen li ghandhom storja interessanti, wahda minnhom qabel kienet fiċ-Ċimiterju tal-Kruċjati li kien hemm mal-ġenb ta' Pjazza Santu Wistin fir-Rabat Ghawdex, li kien tnehha biex minfloku gie mibni l-Oratorju Don



Bosco. Din il-qanpiena hija xoghol ta' ditta Ingliza u fuqha hemm il-kitba, "Mizar Rotterdam" u l-isem taghha huwa "Anjeze".

Il-qanpiena l-oħra qabel kienet fil-Knisja ta' San Ġużepp tas-Suq fir-Rabat Ghawdex li giet imwaqqgħa fl-1959 sabiex titwessa' Pjazza San Ġorġ. Dak iż-żmien ir-Rettur tal-Knisja tax-Xlendi

Dun Anton Grech, kien ukoll Rettur tal-Knisja ta' San Ġużepp tas-Suq ghalhekk dan hataf l-okkażjoni u għab din il-qanpiena għall-knisja tax-Xlendi. Fuqha hemm ix-xbiha ta' San Ġużepp u d-data 1798.

Fil-knisja hemm ukoll statwa tad-Duluri li bhall-qanpiena li ghadna kemm semmejna qabel kienet fil-Knisja ta' San Ġużepp tas-Suq. Ingiebet fl-1959 u tpoġġiet f'nicċa taht il-gallarija ta' l-orgni, fejn damet sas-sena 1967, meta b'ordni tal-Eċċ. Tieghu Mons. Nikol G. Cauchi, dak iż-żmien Amministratur Appostoliku għall-Ghawdex, din l-istatwa tnehhiet mill-knisja. Minn flokha tpoġġa kwadru ta' l-Addolorata sakemm fl-1977 ingiebet statwa oħra li kienet ghand il-familja Farrugia mir-Rabat Ghawdex.

Il-knisja kienet tintuza mill-ftit nies li jghixu fl-inhawi, bosta minnhom sajjieda u bdiewa. Matul ix-xhur shan tas-sajf il-knisja kienet tintuza wkoll



minn dawk li kienu jinżlu lejn il-bajja tax-Xlendi għall-villegġjatura. Maż-żmien l-inhawi ta' madwar il-bajja tant żviluppaw li l-knisja bdiet tinhass li qed tkun żgħira wisq biex taqdi l-bżonnijiet spiritwali tan-nies bil-kumdità.

Ġie deċiż li din kellha tiġi mkabbra u nhar is-17 ta' Awissu 1969, jumejn wara l-festa ta' Santa Marija, tpoġġiet l-ewwel ġebba tal-bini tat-tkabbir tal-knisja. Il-pjanti saru mill-Perit Joseph Dimech. Il-bennej kien Karlu Vella.

Ġiet ikkonsagrata solennement nhar l-10 ta' Awissu 1974, mill-Isqof ta' Ghawdex l-Eċċ. Tiegħu Mons. Nikol G. Cauchi.

Il-parti l-ġdida tal-knisja fiha sitt twieqi kbar, fil-parti ta' isfel tagħhom hemm impingija fuq it-tila l-Ferhat tal-Karmnu. Dawn huma, it-Thabbira ta' l-Anglu, iż-Żjara lil Santa Elizabetta, it-Twelid u l-Epifanija ta' Gesù, Kristu Rxoxt jidher lil Marija Ommu, l-Inżul ta' l-Ispirtu s-Santu fuq l-Appostli, u t-Tluġ u l-Inkurunazzjoni tal-Madonna fis-Sema.

Il-kwadru titulari tal-knisja huwa ta' l-artist Salvatore Micallef, sar fl-1868 u fih naraw lill-Madonna bil-Bambin qieghda tagħti Labtu lil San Xmun Stock.

L-istatwa tal-Madonna nġiebet minn Milan

b'weghda wara li n-nies ta' l-inhawi kienu helsu mill-qilla tal-bahar waqt maltempata li nqalghet bejn is-26 u s-27 ta' Awissu 1964. Din l-istatwa tinhareġ proċessjonalment fil-festa li ssir fl-ewwel Hadd tax-xahar ta' Settembru.

Fil-knisja hemm ukoll kwadru ta' San Ġuzepp li kien ġabu fl-ewwel snin tas-seklu għoxrin it-tieni Rettur tal-Knisja Dun Giovanni Maria Attard minn Sannat. L-istatwa ta' San Ġuzepp li wkoll issir il-festa tiegħu fix-xahar ta' Mejju saret mill-istatwarju Ghawdxi l-Kavallier Wistin Camilleri. L-istess statwarju għamel il-kurċifiss li jintuża waqt il-funzjonijiet li jsiru fil-jiem tar-Randan Imqaddes. Fl-1987 saret statwa ta' San Ġuzepp tal-konkrit għal fuq iz-zuntier tal-knisja.

Ir-rettur attwali ta' din il-knisja huwa l-Kan. Giovanni B. Cremona li matul dawn l-aħhar snin hadem bis-shih biex kompli jgħammar il-knisja b'opri sbieħ u fuq kollox hadem biex twaqqfu diversi gruppi ta' nies biex flimkien jahdmu għall-ġid spiritwali tal-komunità tax-Xlendi kemm fix-xhur xitwin meta l-lokal ikun kważi vojta, kif ukoll fis-Sajf meta l-knisja tax-Xlendi tkun mimlija bin-nies li jmorru għal ftit taż-żmien f'din il-lokalità sabiha fil-ġzira Ghawdxija.

just paints

THE COMPLETE PAINT CENTRE

Bastion Street, Fgura • Tel: 822668

Mon-Fri: from 8.00 to 1.00 & from 4.00 to 7.00; Sat: from 8.00 to 1.00